




L-Iżvilupp Pirotekniku f'Hal Qormi sal-Bidu tat-Tieni Gwerra Dinjija

minn Dr Joseph F. Grima



Il-hsieb ewlieni tieghi, f'din it-tahdita qasira, hu li nqiegħed quddiem għajnejkom is-sehem li kellhom id-dilettanti tan-nar Qormin f'dak li nistghu nirreferu għalih bhala l-iżvilupp fis-sengħa tal-piroteknika f'pajjiżna. Dan ser narawh l-aktar mill-mod kif użaw u sfruttaw l-abbiltajiet ta' numru ta' esperti Taljani f'dan il-mestier u wkoll kif Hal Qormi, b'kumbinazzjoni jew mhux, ta' sehmu għan-nomenklatura, jew ismijiet, popolari ta' almenu żewġ tipi ta' loġħob tan-nar tal-ajru. Izda l-ewwel irridu mmorru lura fiż-żmien u nagħtu harsa lejn l-anteċedenti biex minnhom naslu għal dan l-iskop tieghi.

L-Anteċedenti

Jekk immorru lura ftit sekli fiż-żmien, jiġifieri fil-perjodu tal-hakma tal-Ordni ta' San Ġwann, insibu li l-Kavallieri kienu jinkludu l-loġħob tan-nar fiċ-ċelebrazzjonijiet tagħhom. Izda dan ma kienx estiż għall-festi tal-irhula fejn iċ-ċelebrazzjonijiet kienu għadhom pjuttost primittivi. Madankollu, sas-seklu tmintax kien dahal l-isparar tal-maskli, użanza li baqgħet fostna l-Maltin sas-seklu għoxrin, u li xi eżemplari minnhom għad nistghu narawhom fil-mużew parrokkjali. Fl-ewwel nofs tas-seklu dsatax, kien hawn influż pjtost qawwi ta' refuġjati Taljani fi żmien it-taqbida għall-unità tal-Italja u dawn għadu magħhom ideat godda li rriżultaw, fost hwejjeġ oħra, fil-formazzjoni ta' każini tal-baned organizzati u wkoll it-tixrid ta' loġħob tan-nar elaborat.

Dan hu rifless ukoll fl-andament tal-iżvilupp tan-nar fil-festa ta' San Ġorġ. M'għandniex f'idejna dettalji ta' nies u deskrizzjonijiet tan-nar izda hu magħruf li fl-1891 kien hawn loġħob tan-nar f'sitt postijiet differenti. Is-sena 1903 kienet sena ċentinarja mill-martirju ta' San Ġorġ u nafu li iċ-ċelebrazzjonijiet kienu jinkludu loġħob tan-nar f'hames bnadi u li ttellgħu 2000 murtal. Hu magħruf ukoll li d-dilettanti tan-nar kienu jingemgħu fil-*Casino Vallone* li kienet dar fil-wied, faċċata tat-telgħa ta' Fuq Tal-Blat.

Ko-Ordinazzjoni

Fl-1919 gie fformat il-Kumitat Festi Esterni li fil-bidu tal-1923 kellu laqgħat mad-dilettanti tan-nar tal-*Casino Vallone* u fl-4 ta' Frar integraw flimkien iż-żewġ għaqdiet bl-iskop li joghla l-livell tan-nar fil-festa ta' San Ġorġ. Għaldaqstant kienu avvċinati tliet mgħallmin li kienu Antonio Caruana, Carmelo Abela u Salvatore Cassar biex jahdmu n-nar. Mir-reġistri tal-Kumitat Festi Esterni, jidher ċar li fl-1923 kienet diġà teżisti kamra tan-nar fuq art li kienet tappareni lill-Fratellanza tas-SS. Sagrament. Sfortunatament, lejlet il-festa tal-1924, kellna





l-ewwel mewt registrata li rriżulta min-nar meta miet Kelinu Zammit (*Ta' Xiffa*) kaġun ta' murtal.

Il-Miġja tal-Ewwel Esperti Taljani

Fl-1926 kien hawn żvilupp importanti li ttrasforma s-sistema tan-nar mhux biss f'Hal Qormi iżda wkoll f'Malta meta bdew jinġiebu pirotekniċi esperti Taljani biex jahdmu n-nar tal-festa. Il-kuntatti neċessarji ghamluhom Dun Vincenz Borg u Dun Ġwann Porsella Flores u l-ewwel riżultat kien il-miġja ta' Filippo Caffarelli minn Catania li thallas paga ta' nofs lira (ewro u 16.5 ċenteżmi tal-lum) kuljum biex immanifattura n-nar tal-festa f'erbghin jum. L-esperiment bil-fors kien suċċess għax reġghu saru kuntatti simili għall-festa tal-1927. Intlahaq ftehim ma' Alfio Samperi u mill-ġdid ma' Filippo Caffarelli dwar x'kellu jinkludi l-programm tan-nar. Wahda mill-biċċiet tan-nar tal-art kellha tkun xogħol mekkanizzat bix-xbieha ta' San Ġorġ fuq iż-żiemel. In-nar tal-art kien deskritt bhala kbir fil-waqt li dwar il-murtali nkiteb li kienu artističi u li nhadmu fuq l-istil *Bajocchi*. Sfortunatament, il-kamra tan-nar inqerdet fix-xitwa tal-1928 bil-maltemp iżda malajr ittellgħet mill-ġdid mill-imghallem Ġorġ Cassar (*Ta' Mastranġ*) tant li fil-festa tal-1928 kien hemm programm shih ta' nar tal-art u murtali li nhadmu minn Alfio Samperi (li diġà semmejnieh) u l-kon-nazzjonal tiegħu Carlo Famoso li kien qed juri hiltu għall-ewwel darba f'Malta.

Ghedna li l-miġja tal-pirotekniċi Taljani ttrasformat is-sistema tan-nar f'Malta u nġhidu għaliex. Dak iż-żmien, il-murtali tal-kulur bi ftuħ u qisien differenti flimkien mal-biċċiet mekkanizzati tan-nar tal-art kienu hwejjeg kompletament ġodda għall-gzejjer Maltin u, naturalment, kienu bosta dawk in-nies li bdew jiġu Hal Qormi biex igawdu dan l-ispettaklu. Hemm awtur li saħansitra kiteb li kien ikun hawn madwar 20,000 ruh fil-wied ta' Hal Qormi jsegwu n-nar tal-art. Hi haġa ovvja wkoll li lokalitajiet oħrajn imitaw lil Hal Qormi u nġaġġaw pirotekniċi barranin biex itejbu l-prodott tagħhom. Iżda jibqa' l-fatt li Hal Qormi kien l-ewwel post li sehħlu jagħmel din il-qabza importanti fil-kwalità tan-nar li beda joffri. Anzi, kif ser naraw aktar 'il quddiem, il-Belt Pinto reġgħet kienet fl-ewwel post li introduċiet affarijiet oħra.



Eżemplari ta' maskli tal-bronż li kienu jintużaw fil-festa ta' San Ġorġ u li illum qegħdin fil-Mużew Parrokkjali. (Ritratt: J.F. Grima)

Sehem id-Dilettanti Qormin

Id-dilettanti Qormin kienu jgħinu lit-Taljani fix-xogħol tagħhom, għajnuma importanti hafna biex in-nar jilhaq jinhadem kollu sal-festa li dak iż-żmien kienet iċċelebrata fit-23 ta' April, jew f'data qrib skont kif kien jahbat l-Għid il-Kbir. Iżda l-Qriema mhux biss għenu imma tghallmu wkoll is-sengħa tat-tahlit kif ukoll akkwistaw diversi riċetti. Kemm tghallmu tajjeb johroġ ċar mis-sehem tagħhom fl-ispettaklu tan-nar li nharaq fl-1929. Apparti gara li saret bejn l-ahwa tewmin Tonna u Filippo Caffarelli lejlet il-festa, inharaq ukoll xogħol ta' Alfio Samperi u Carlo Famoso flimkien mal-logħob tan-nar tal-art ta' Enriku u Espeditu Camilleri flimkien ma' tapit finali tal-għeluq li nhadem minn ċertu Nazzarenu. Inżidu magħhom lil Ġużeppi Ellul,





Fi Triq San Ġwakkin: ġebla ta' tiffkira tal-mewt traġika ta' Kelinu Zammit kaġun ta' murtali li ġrat fis-27 ta' April 1924. (Ritratt: J.F. Grima)

Carmelo Sammut (*iż-Żepp*), u Ġuzeppi Caruana (*l-Bezzi*) li taw sehemhom ukoll. Dwar il-gara ta' lejlet il-festa, insibu li l-ahwa Tonna kellhom murtali tal-kulur bi tliet fethiet segwiti minn wirja ta' Caffarelli.

L-Ewwel Kaxxa Infernali tal-Kulur f'Malta

Fl-1930, ingiebu għall-ewwel darba f'Malta żewġ Taljani ohra: l-ahwa Giacomo u Ignatio Potenzzone minn Messina li sentejn qabel kienu rebhu premju f'wirja piroteknika f'Milan. Reġa' ġie wkoll Filippo Caffarelli u nharaq ukoll xogħol ta' tliet diletanti ohrajn Qriema li kienu Carmelo Cassar (*Żgiccì l-Lampi*), Giovanni Micallef (*il-Becćun*) u Ġuzeppi Coleiro. Iżda forsi għandna nagħtu importanza partikolari lis-sena 1932 meta f'Malta sar loġhob tan-nar li qatt qabel ma kien deher bħalu f'pajjiżna. Il-protagonisti kienu l-ahwa Potenzzone mghejjunin mid-diletanti Qriema li lejlet il-festa, fit-22 ta' April 1932, taw wirja piroteknika mill-aqwa b'ghoxrin murtali tal-kulur, loġhob tan-nar tal-art mekkanizzat u, biex nikkwota dak li nkiteb fil-programm ufficjali, "final l'actar sabih u fantastiku li katt ma deher bħalu." Tafu x'kien dan il-final? Kaxxa infernali tal-kulur! **Din kienet l-ewwel darba li fil-gzejjer Maltin ittellghet kaxxa tal-kulur u kellu jkun Hal Qormi li kiseb dan l-unur.**

Lejn Tmiem it-Tielet Deċennju tas-Seklu Għoxrin

Il-Malti jgħid li "bla flus ta tghannaq u lanqas tbus". U hawn inżidu li lanqas ma tipproduci wirjiet piroteknici. Għaldaqstant m'għandniex ninsew lil dawk in-nies li kienu jseffqu wiċċhom biex jiġbru l-fondi neċessarji biex jithallsu l-ispejjes u li fosthom jissemmew Antonio Azzopardi (*l-Bosin*) u Salvu Sammut (magħruf bhala *l-Gori*). Id-diletanti tan-nar Qormin tul is-sena kienu wkoll jahdmu n-nar kemm għall-festi sekondarji ta' Hal Qormi stess kif ukoll għall-festi titolari u sekondarji ta' rhula u bliet ohrajn biex il-bilanċi li kienu jibqgħu minn dawn l-ordnijiet jintużaw kollha għall-ispejjeż tal-festa ta' San Ġorġ biex din dejjem tikber u ssir aktar popolari mal-pajjiż.

Fl-1934, in-nar għal-lejlet u nhar il-festa inhadem minn Taljan iehor, Salvatore Grasso, li miegħu hadmu wkoll id-diletanti Qriema fosthom Ġammarì Arapa, magħruf bhala Ġamri *l-Bully* minhabba l-kwalità fina tax-xogħol li kien jipproduci. Kull wiehed minn dawn it-tnejn tella' sett murtali tal-kulur u kaxxa nfernali. Fis-snin 1935 u 1936 reġa' ġie f'Hal Qormi Ignatio Potenzzone li f'din l-ahhar sena thallas ta' 65 jum xogħol. Iżda issa l-diletanti Qriema kienu saru jikkompetu sew mat-Taljani u dan deher ċar fil-festi kbar tal-1936 meta giet iċċelebrata dak li kienu jahsbu kien il-hames ċentinarju tat-twaqif tal-parroċċa San Ġorġ iżda li illum ir-riċerka moderna wriet li kienet idea żbaljata. Sa din is-sena, il-hruq ta' kaxex Spanjoli u tal-kulur kienu saru regolari f'Hal Qormi u kienu jittellghu prattikament tul ir-rotta kollha tal-purċissjoni. Is-sena 1936 kienet l-ahhar darba li ġew ingaġġati l-esperti Taljani u dan kien, fil-fehma tiegħi, riżultat ta' żewġ



Is-santa tal-mewt ta' Kelinu Zammit.





fatturi: l-ewwel, minhabba l-livell għoli li kien irnexxielhom jilhq u d-dilettanti Qormin fix-xogħol pirotekniku u t-tieni, minhabba s-sitwazzjoni politika fl-esteru meta l-Italja kienet qed tiffaċċja sanzjonijiet ekonomiċi imposti mil-Lega tan-Nazzjonijiet wara li l-Italja invadiet l-Abbisinja.

Ismijiet

Niġu issa għal żewġ ismijiet u nibdew appuntu minn kif il-batterija tal-kulur saret magħrufa bhala "kaxxa infernali". Bħalma diġà aċċennajna, Dun Vinċenz Borg kien għamel il-kuntatti neċessarji biex inġiebu t-Taljana u kien talab biex jikkomunikaw flimkien numru mhux hażin ta' murtali biex jisparawhom wiehed wara l-iehor. Appena tawhom n-nar, Dun Vinċenz qal "*Così l'inferno*". Minn hemm, **in-nies bdew jgħidulha kaxxa infernali** u l-isem sar popolari tista' tghid ma' Malta kollha.

U nagħlaq b'isem iehor, cioè min fejn hadet isimha l-hekk imsejha Kaxxa Spanjola. Kienet is-sena 1936 meta faqqgħet il-gwerra ċivili tassew qalila fi Spanja. Fl-istess sena, waqt xi provi tan-nar kienu kkomunikaw flimkien għadd ta' murtali li minnhom johorġu numru ta' bombi iżgħar u tawhom in-nar. Ir-riżultat hu, bħalma nafu lkoll, qishom azzarini qed jisparaw flimkien jew wiehed wara l-iehor. Fost in-nies preżenti kien hemm Antonio Azzopardi (*il-Bosin*) li qal li "Qisha l-batterija Spanjola" billi bosta nies kienu jsegwu l-aħbarijiet dwar il-ġlied qalil li kien hemm fi Spanja. U minn hemm, **din it-tip ta' batterija hadet in-nomenklatura ta' Kaxxa Spanjola**, isem li nfirax ma' Malta kollha.

Mal-bidu tal-Tieni Gwerra Dinjija, li lahqet lil Malta fl-1940, ma sarux iżjed festi ta' barra, anzi l-post tan-nar u l-imħażen tiegħu kienu rekwiżizzjonati bhala *depot* fejn inħażen xi munizzjon tal-gwerra. Wara tmiem il-gwerra, l-istorja tal-piroteknika f'Hal Qormi kompliet miexja 'l quddiem iżda jien ser nieqaf hawn għax dik hi storja oħra.

Nota: Inqrat mill-awtur waqt l-Akkademja Mużiko-Letterarja li saret fit-3 ta' Mejju 2011.

PROGRAMMA
TAL CBIR
CONCORS
Tal Logħob tan-Nar
BEJN IL PROFESSURI
IGNAZIO POTENZONE
U
GIACOMO POTENZONE
TA MESSINA
Fis-Serata tat
22 TA APRIL 1932
Fl-oċċasjoni tal Cbira Festa ta
SAN GIORG M.
F'HAL QORMI.
ELLUL'S PRESS

Il-qoxra tal-programm uffiċjali tan-nar li nħaraq lejlet il-festa ta' San Ġorġ fl-1932.

PROGRAMMA

FF10 preċis jisparaw xi bombi bhala avvis biex in-nies tingħabur fi Piazza Vallone.	Bomba oħra tħabbar il-tmiem tal mortali tal culur.
FF10.15 preċis il Prof. Ignazio Potenzzone jispara 10 murtali ta culur ta datus u flim differenti chif ucoll uiehed mhux bhall'iehor.	Uara il leccu spicċien il mortali tal culur Prof. Ignazio jati in nar tal logħob tiegħu li jicconsisti f'fitt irriden colla differenti bħal ma huma:
Bomba oħra tati sinjal il spicċian il mortali ta Ignazio Potenzzone.	1 Tigrisja tal bicycletta 2 Futtat isina lo-scaiechen 3 L'arbla ta Meja 4 Rota tal Musalica 5 Rota l'adivolaeta 6 Rota fantastica 7 Villa suk in-naturali
Immedatament bomba oħra tħabbar il mortali tal culur, 10 fin-numra tal Prof. Giacomo Potenzzone ucoll colla differenti.	* F'ħabbar leccu hemm final l'actar sabieb u fantastici li kati ma deher bhala. Il Comitato.

* Il-Kaxxa Infernali:

Id-dettalji tal-programm tan-nar ta' lejlet il-festa ta' San Ġorġ fl-1932. Il-kelmiet "Il-Kaxxa Infernali" bil-kaligrafija ta' Gużè Azzopardi (Ta' Zbari) inkitbu biex jiftakar li l-final li tħabbar li katt ma deher bhala kienet l-ewwel kaxxa infernali tal-kulur li qatt deher f'Malta.

